

عقيدن تي لکيل سنڌي عالمن جا ڪتاب
SCHOLARLY WORKS ON ISLAMIC CREED BY
SINDHI SCHOLARS

محمد عبد الله ڏهيمبي *

DOI: 10.29370/siarj/issue2ar6

Link: <https://doi.org/10.29370/siarj/issue2ar6>

ABSTRACT:

Indus valley is more civilized and creative land in this world where thousands philosophers, Writers, Muffasirs & Mohadis, have been lived in each and every era. So is in the field of Islamic Uloom. One of such Uloom is "belief"(aqaaaid). Those scholars have also worked in this field of knowledge. In this paper the introduction of the work of such Sindhi Scholars is presented during 1st to 13th century. In this field of knowledge Sindhi scholars have worked in each and every era and in almost every language used in that period in Sub-continent. Like Arabic, Persian and Sindhi. It needs more to find out all the work done in this field; this is only to start over. In sha Allah it will be continued the work of some prominent scholars like; Makhdoom Muhammad Hashim Thattvi, Qazi iben e Yousif, Allama Abdullah Thattvi, Allama Jaffer Boobkani, sheikh Essa. Jundullah patai, Shaikh Muhammad Hayat Sindhi, Makhdoom Abul Hassan "Sagir" Sindhi and others.

KEYWORDS: Islamic, Creeds, Sindhi, Books, Scholars

ڪليدي لفظ: اسلامي، عقيدا، سنڌي، ڪتاب، عالم

”عقيده“ عربي لفظ ”عقد“ مان ورتل آهي، جنهنجي معنيٰ آهي ڳنڍڻ، (1) پوءِ عقيدي لفظ جي معنيٰ ٿيندي ”بڌل شيءِ“ يا ”ڳنڍيل شيءِ“. شرعي اصطلاح ۾ عقيدي مان مراد آهي ”اهي مضبوط خيال ۽ نظريا، جيڪي ايمان جو درجو حاصل ڪن“. (2) انهن عقيدن جو انسان جي اعمال سان گهرو تعلق هوندو آهي. عقيدي جو مثال بنياد وانگر ۽ اعمال جو مثال عمارت وانگر

* آزاد محقق و ٽيچر عبدالحبي قاضي ماڊل اسڪول لاڙڪاڻو
abdullahsindhi786@yahoo.com: برقي پتو

آهي. جيڪڏهن عقيدو يعني بنياد مضبوط هوندو ته اعمال جي عمارت به مضبوط ۽ خوبصورت ٿيندي. ان لحاظ کان عقيدا انساني زندگيءَ ۾ وڏي اهميت رکندا آهن. اهو ئي سبب آهي جو الله تعاليٰ جي سڀني پيغمبرن اسلام جي تبليغ جو آغاز عقائد جي اصلاح سان ڪيو ۽ نبي ڪريم ﷺ جن جڏهن اسلام جي تبليغ جو ڪم شروع ڪيو. تڏهن سڀ کان اول عقيدن جي اصلاح سان ابتداء ڪيائون.

تنهن ڪري ئي اهل سنت جي عالمن سڳورن عقيدتي جي متعلق ڪافي سارا ڪتاب لکيا آهن. ۽ وري انهن ڪتابن جا شرح ۽ حاشيه پڻ لکيا آهن. سنڌ سونهاري جي عالمن سڳورن به انهيءَ ميدان ۾ پاڻ ملهايو آهي. هونئن ته سنڌي عالمن جي هر فقهي ڪتاب ۾ سڀ کان پهريان ڪتاب الايمان ڀاڱو هوندو آهي. پر مان پنهنجي هن مقالي ۾ انهن ڪتابن جي نشاندهي ڪري رهيو آهيان جيڪي مستقل عقيدن تي لکيل آهن. ۽ جيڪڏهن انهيءَ موضوع تي سنڌي عالمن سڳورن جي سڀني ڪتابن کي گڏ ڪيو وڃي ته شايد مستقل هڪ ڪتاب بڻجي وڃي، پر مان پنهنجي هن مقالي ۾ نائين صدي هجريءَ کان تيرهين صدي هجريءَ تائين سنڌي عالمن جي لکيل ڪتابن جو تجزيو ڪري رهيو آهيان.

(1) تحفة الفوائد شرح العقائد :

هن ڪتاب جو مصنف قاضي القضاة احمد بن يوسف بن محمد الحصنڪيفي السندي (متوفي 895 هـ) آهي. (3) قاضي احمد بن يوسف جي تصانيف ۾ ”كشف الدرر في شرح المحرر“، ”شرح الشاطبيه“ ”شرح فصوص ابن عربي“ ۽ ”حواش علي چغميني“ شامل آهن. (4) هي ڪتاب علامه عمر بن محمد النسفي (متوفي 537 هـ) جي ڪتاب ”العقائد النسفي“ جو شرح آهي. قاضي احمد بن يوسف جي سنڌي هجڙ ۾ اختلاف آهي.

قاضي صاحب کي ”السندي“ سڀ کان پهريون حاجي خليفه (متوفي 1067 هـ) پنهنجي ڪتاب ”كشف الظنون“ ۾ لکيو آهي. (5) ان کان بعد اسماعيل بن محمد بغدادی (متوفي 1399 هـ) پنهنجي ڪتاب ”هدية العارفين“ ۾ به قاضي احمد بن يوسف کي ”السندي“ لکيو آهي. (6) علامه عمر رضا كحاله به پنهنجي ڪتاب ”المعجم المؤلفين“ (7) ۾ قاضي صاحب کي ”السندي“ لکيو آهي. پر ان جي ابتڙ علامه خير الدين الزركلي (متوفي 1396 هـ) پنهنجي ڪتاب ”الاعلام“ ۾ قاضي صاحب کي ”السندي“ نه لکيو آهي. جيئن ته اڪثر مؤرخن قاضي صاحب کي ”السندي“ لکيو آهي تنهن ڪري پنهنجي هن مقالي ۾ ان ڪتاب کي شامل ڪجي ٿو.

قاضي صاحب جي هن ڪتاب ”تحفة الفوائد لشرح العقائد“ جو قلمي نسخو ”مكتبة الظاهرية“ ۾ موجود آهي. ۽ راقم جي لائبريري ”المكتبة الفهيمية“ ۾ هن قلمي نسخي جو عڪس موجود

دي اسڪالر (جنوري - جون 2016ء) عقيدتي تي لکيل سنڌي عالمن جا ڪتاب 74-98

موجود آهي. هي قلمي نسخو شروعات کان ناقص آهي. ۽ هن قلمي نسخي ۾ ڪل 44 ورقه آهن.

(2) عصمة الانبياء:

هن ڪتاب جو مصنف علامه عبد الله نثوي سلطانپوري (متوفي 991ھ) آهي. هن ڪتاب جو ڪو به ڏس پتو ڪونه ٿو ملي، البتہ مؤرخ عبد الحي حسني (متوفي 1341ھ) پنهنجي ڪتاب ”نزهة الخواطر“ (8) ۾ ذڪر ڪيو آهي ۽ ڊاڪٽر مولانا عبد الله ڪوسو جن پنهنجي پي ايڇ ڊي ٿيسز ۾ هن ڪتاب کي ذڪر ڪيو آهي. (9) هي نسخو اسان جي سامهون نه آهي تنهنجي ڪري ڪو به رايو نه ٿو ڏئي سگهجي. البتہ ڪتاب جي نالي مان ظاهري ٿئي ٿو ته علامه عبد الله نثوي جن هن ڪتاب ۾ انبياء عليهم السلام جي عصمت متعلق گفتگو ڪيو هوندو.

(3) شرح العقيدة الحافظية:

هن ڪتاب جو مصنف به علامه عبد الله نثوي سلطانپوري (متوفي 991ھ) آهي. هن ڪتاب جو ڪو به ڏس پتو ڪونه ٿو ملي، البتہ مؤرخ عبد الحي حسني (متوفي 1341ھ) پنهنجي ڪتاب ”نزهة الخواطر“ (10) ۾ ذڪر ڪيو آهي.

(4) كشف الحق للصادق المنصف المحق بالدلائل التي هي بالتقديم احري و

احق:

هي تصنيف مخدوم محدث اصولي سيد الفقهاء مخدوم جعفر بويڪائيءَ (متوفي 1002ھ) جي عربي ۾ آهي. مخدوم صاحب هن ڪتاب ۾ علم ڪلام سان لاڳاپيل ڪجهه اهم مسئلا ذڪر ڪيا آهن. ۽ گڏوگڏ ٻيا به بحث ذڪر ڪيا اٿس. هي ڪتاب چوويهه فصلن تي مشتمل آهي.

ڪتاب جي شروعات هنن لفظن سان آهي: ”سبحانڪ لا علم لنا الا ما علمتنا و لا دين

لنا الا ما ارسلت الينا و لك الحمد..... الخ“

۽ ڪتاب جي پڄاڻي هنن لفظن تي ٿئي ٿي: ”و نسل الله سبحانه و تعالى سواء الطريق و

ان يفتح علينا في الدارين ابواب كل خير مع التوفيق و ان يدخل بمنه و فضله في الشهداء و الصديقين و كل

من هؤلاء احسن رفيق“

هي ڪتاب سنڌ جي ڪتب خانن ۾ موجود آهي ۽ هن جو هڪ نسخو مڪتب

محموديه، ”مدينه منوره“ ۾ پڻ موجود آهي. جنهن جو تفصيل هن طرح آهي:

هي نسخو مڪتبہ محموديه ۾ نمبر 2621 تي هڪ مجموعي جي شڪل ۾ موجود آهي. هي نسخو 30 صفحن تي مشتمل آهي. هن نسخي جو ڪاتب علي اصغر بن ولي محمد لڪلوي آهي ۽ هن نسخي ۾ ڪتابت جو سال لکيل نه آهي. راقم جي ڪتب خاني ”المڪتبۃ الفهيمية“ ۾ هن نسخو جو عڪس موجود آهي.

ڊاڪٽر عبد الله کوسو پنهنجي پي ايڇ ڊي ٿيسز ۾ هن ڪتاب جا وڌيڪ چار ٻيا به نسخا ذڪر ڪيا آهن. (11)

ڊاڪٽر عبد الله کوسو لکي ٿو ته: شڪارپور جي هڪ جوان شعيب فاروق ميمڻ صاحب بين الاقوامي اسلامي يونيورسٽي اسلام آباد مان هن ڪتاب کي ايڊٽ ڪري ايم اي جي ڊگري حاصل ڪئي آهي. (12)

(5) معاهد العقائد:

هي تصنيف به مخدوم محدث اصولي سيد الفقهاء مخدوم جعفر بويڪائيءَ (متوفي 1002ھ) جي عربي ۾ آهي. مخدوم جعفر هن ڪتاب جا ٻه نالا رکيا آهن (1) معاهد العقائد (2) المڪالمات. هي ڪتاب ڇهن مڪالمن ۽ خاتمي تي مشتمل آهي.

المڪالمة الاولى في المقدمات.

المڪالمة الثانية في الالهيات.

المڪالمة الثالثة في الايمان برسله و ملائڪته و ڪتبه و سائر السمعات.

المڪالمة الرابعة في معني الايمان.

المڪالمة الخامسة في الامامة.

المڪالمة السادسة في بيان الفرق الضالة.

الخاتمة.

ڪتاب جي شروعات هنن لفظن سان آهي: ”الحمد لله الاول القديم ذي الكمال، الكبير

المتعال، الواحد المتصف بنعوت الجمال... الخ“

ڪتاب جي پڄاڻي هنن لفظن تي آهي: ”اي غلط او غير ذالڪ، الثالث انه يقتصر بنظرة على نفسه.“
هن ڪتاب جو فقط هڪ نسخو دستياب ٿي سگهيو آهي جيڪو به هن ئي ڪتاب جي شرح

(جنهن جو ذڪر اڳتي اچي ٿو) سان درگاهه جوناڻي شريف متصل وارھ جي ڪتب خاني ۾ موجود آھي. (13) راقم وٽ ان نسخي جو عڪس موجود آھي.

(6) الاشارات الي حل المعاهد والمكالمات:

هي تصنيف به مخدوم محدث اصولي سيد الفقهاء مخدوم جعفر بوبڪائيءَ (متوفي 1002ھ) جي عربي ۾ آھي. مخدوم جعفر بوبڪائي پھريان مٿيون ڪتاب ”معاهد العقائد“ لکيو پوءِ انھيءَ ئي ڪتاب جو شرح ”الاشارات الي حل المعاهد والمكالمات“ جي نالي سان لکيائين. چو ته متن اختصار سان لکيو ويو هو ۽ سمجھڻ ۾ دقت محسوس ڪرائي رھيو هو. ڪتاب جي شروعات هنن لفظن سان آھي: ”الحمد لله الذي لا يخفى ان في هذا الافتتاح اقتداء بأسلوب الكتاب العزيز.... الخ“

ڪتاب جي پڄاڻي هنن لفظن تي آھي: ”و يصلي على حبيبه محمد عليه افضل الصلاة و السلام و على آله البررة و صحبه الكرام و علينا معهم انه ذو الجلال و الاكرام.“

هن ڪتاب جو 125 ورقن تي مشتمل فقط هڪ نسخو مخدوم صاحب جي مٿين ڪتاب سان گڏ درگاهه جوناڻي شريف متصل وارھ جي ڪتب خاني ۾ موجود آھي. (14) هن ڪتاب جو ڪاتب بايزيد بن عثمان ڪنڊياروي آھي. راقم وٽ ان نسخي جو عڪس موجود آھي.

(7) مقاليد الاسلام:

هن ڪتاب کي ڊاڪٽر عبدالله کوسو جن مخدوم جعفر بوبڪائيءَ (متوفي 1002ھ) جي عربي ڪتابن ۾ شامل ڪيو آھي. (15) ڊاڪٽر عبدالله کوسو لکي ٿو ته: اسان کي ان جو نالو، مڪتبہ معروفہ مٽياريءَ ۾ قلمي ڪتابن جي پريشان ورقن اثلاٺ دوران، هڪ ورق تي لکيل مليو. جنهن ۾ ”مقاليد الاسلام للشيخ المخدوم جعفر البوبڪائي“ جي حوالي سان قرآن ۽ حديث جي متشابھات جو بحث نقل ٿيل آھي. (16)

نوٽ: انھيءَ ئي نالي ”مقاليد الاسلام“ سان علامہ بايزيد ٺٽوي به لکيو آھي. مخدوم جعفر بوبڪائي واري ”مقاليد الاسلام“ جي عبارت بايزيد ٺٽوي جي ڪتاب ”مقاليد الاسلام“ ۾ ڳولي پر نہ ملي سگھي جنهن مان به معلوم ٿو ٿئي ته اھا مخدوم جعفر بوبڪائي جي مستقل تصنيف آھي.

(8) شرح آمنت بالله:

هي رسالو شيخ المشائخ عيسيٰ جند الله پائائي برهانپوري (متوفي 1031ھ) جو لکيل آهي. مصنف هن رسالي ۾ ايمان مجمل جي شرح فارسي ٻولي ۾ عقيدتي ۽ تصوفي انداز ۾ ڪئي آهي. شيخ عيسيٰ جند الله جي هن شرح جو ذڪر ڪئي به نه ٿو ملي، البتہ ان مختصر شرح جو قلمي نسخو ”الڪبير اڪيڊمي“ ڪوٽڙي ڪبير ۾ هڪ مجموعي جي صورت ۾ موجود آهي. (17) جنهن جي عڪس راقم جي ڪتب خاني ۾ پڻ موجود آهي. هي نسخو مجموعي جي صفحي 124 کان 133 تائين ڏهن صفحن تي مشتمل آهي. هن رسالي جي شروعات هنن لفظن سان ٿئي ٿي: ”الحمد لله رب العالمين و العاقبة للمتقين و الحمد لله رب العالمين هو الاول و الآخر و الظاهر و الباطن ڪه شان او است“

هن رسالي جي پڄاڻي هنن لفظن تي ٿئي ٿي: ”ڪي ڪر ٿو ڏور توڙي ڪنڊهه ۽ ورهائين ٻيوڏهه پاره ڪنڊهه“

(9) مقاليد الاسلام:

هي ڪتاب مخدوم ابو يوسف بايزيد بن يوسف بن بايزيد ٺٽوي جي عربي تصنيف آهي. مخدوم بايزيد ٺٽوي جو سن وفات متعين نه آهي، البتہ پاڻ يارهين صدي هجريءَ جا آهن. مصنف هن ڪتاب کي نهايت عمدہ نموني سان لکيو آهي. مصنف پنهنجي هن شاهڪار تصنيف ۾ الله تعاليٰ جي توحيد، ايمان مفصل، مجمل ۽ اعتقادات وغيره بابت تفصيلي گفتگو ڪيو آهي ۽ دليلن سان پنهنجي ڪتاب کي سينگاريو آهي. راقم جي لائبريري ۾ هن ڪتاب جا ٻه عڪس موجود آهن.

(1) هي نسخو اصل ۾ حيدرآباد جي ”سنڌ پراوشنل ميوزم لائبريري“ ۾ نمبر 800 تي موجود آهي. (18) هن نسخي ۾ 213 صفحات آهن. هي نسخو مصنف جو هٿ اڪري آهي جهڙي طرح ان جي شاندهي مصنف نسخي جي آخر ۾ ڪري رهيو آهي. (19)

(2) هي نسخو 102 ورقن تي مشتمل آهي ۽ هن نسخي جي ڪاتب ۽ ڪتابت جو سن معلوم نه ٿي سگهيو آهي.

(10) فرائض الاسلام:

هي ڪتاب مخدوم محمد هاشم ٺٽوي (متوفي 1174ھ) جي عربي تصنيف آهي. مخدوم صاحب هن ڪتاب کي سن 1171ھ ۾ تصنيف ڪيو هو. هيءُ ڪتاب هڪ مقدمي، ٻن ڪتابن (پاڻڻ) ۽ هڪ خاتمي تي مشتمل آهي. هن ڪتاب ۾ مسلمانن مٿان لاڳو ٿيندڙ

اهڙن فرضن جو تفصيلي احوال آهي. جيڪي عبادات سان تعلق رکن ٿا. مخدوم صاحب هن ڪتاب ۾ 1262 فرض بيان ڪيا آهن. ڪتاب جي پهرين ڀاڱي ۾ 332 اعتقادي فرض بيان ڪيا ويا آهن ۽ ڪتاب جي ڀاڱي ٻئي ۾ 930 عملي فرض شامل آهن. بهرحال مخدوم صاحب جو هي ڪتاب پنهنجي موضوع جي لحاظ کان هڪ بهترين ۽ معلومات سان ڀرپور انسائيڪلوپيڊيا آهي.

مخدوم صاحب جي هن ڪتاب ”فرائض الاسلام“ جو مخدوم عبد الڪريم متعلويءَ عربي شرح بنام ”فرائد الاحكام علي فرائض الاسلام“ لکيو هو. مگر افسوس جو ان جو وجود سنڌ جي ڪتب خانن ۾ نه ٿو ملي. البتہ ”مکتبہ قاسميه“ ڪنڊيارو ۾ هڪ ڇاپي ”فرائض الاسلام“ جي زيارت نصيب ٿي جنهن ۾ انهيءَ شرح جا اڪثر تعليقات لکيل نظر آيا. (20) ”فرائض الاسلام“ جو ڪنهن نامعلوم بزرگ (21) فارسي ترجمو به ڪيو آهي. جنهن جو قلمي نسخو سنڌي لاجيءَ واري ريسرچ لائبريري ۾ موجود آهي. (22) ”فرائض الاسلام“ کي مخدوم صاحب جي شاگرد علي بن حافظ سنه 1178ھ ۾ سنڌي ترجمو ڪيو هو. ۽ هن جو قلمي نسخو مٽياري جي ڪتب خاني ”مکتبہ معروفيه“ ۾ موجود هو. (23) علي بن حافظ جي سنڌي ترجمي جي ٻن نسخن جا عڪس ”مکتبہ قاسميه“ ڪنڊيارو ۾ موجود آهن. ”فرائض الاسلام“ جو سنڌي منظوم ترجمو سندس فرزند مخدوم عبد اللطيف (متوفي 1189ھ) ڪيو هو. جنهن جو تفصيل ”فرائض الاسلام“ جي ڇاپي نسخن ۾ ايندو. مخدوم صاحب جي هن ڪتاب جو سنڌي ۾ ترجمو ڊاڪٽر عبدالرسول به ڪيو آهي مگر هن وقت تائين شايع نه ٿي سگهيو آهي. (24) هن ڪتاب جا قلمي نسخا سنڌ جي ڪتب خانن ۾ ته موجود آهن پر سنڌ کان ٻاهر دنيا جي ٻين ڪتب خانن ۾ پڻ موجود آهن. ”فرائض الاسلام“ جو هڪ 75 ورقن تي مشتمل قلمي نسخو طائف جي ڪتب خاني ”مکتبہ عبد الله بن عباس“ (25) ۾ موجود آهي. راقم جي ڪتب خاني ”المکتبہ الفهيميه“ ۾ ان جو عڪس موجود آهي. ان کان علاوه راقم جي ڪتب خاني ۾ ”فرائض الاسلام“ جا چار عڪس موجود آهن جن جو تفصيل هن ريت آهي:

- (1) هي قلمي نسخو ڪوتڙي ڪبير جي ڪتب خاني ”الڪبير اڪيڊمي“ (26) ۾ موجود آهي. هن نسخي جا 122 ورق آهن ۽ ڪتابت جو سال 1171ھ آهي. خط

نسخ اٿس.

(2) هي قلمي نسخو ڪهڙي ڪتب خاني جو آهي ان جي نشاندهي نه ٿي سگهي آهي. باقي هي نسخو 87 صفحن تي مشتمل آهي ۽ هن جو ڪاتب عبد الغفار ڪلهوڙو ۽ تاريخ ڪتابت 23 ربيع الثاني 1350 هه آهي.

(3) هي قلمي نسخو ڪهڙي ڪتب خاني جو آهي ان متعلق ڪا معلومات نه آهي. ۽ هي نسخو 155 صفحن تي مشتمل آهي ۽ هن جو ڪاتب ۽ سن ڪتابن نا معلوم آهي.

(4) هن قلمي نسخي جي لاءِ پڻ ڪا معلومات نه آهي ته اصل ڪهڙي ڪتب خاني جو آهي. ۽ هي نسخو 104 ورقن تي مشتمل آهي ۽ هن جو ڪاتب ۽ سن ڪتابن نا معلوم آهي. البتہ هن جي سر ورق تي لکيل آهي ”وقف نظر محمدية في سبيل الله“. مخدوم صاحب جو هي ڪتاب ”فرائض الاسلام“ ست ڀيرا شايع ٿيو آهي جنهن جو تفصيل هن طرح آهي:

1. هي ڇاپو مولوي محمد ايوب جي تصحيح ۽ نظر ثاني سان مشهور تاجر ڪتب ميان محمد صحاف پشاوريءَ 128 صفحن تي 1895ع (مطابق 1312 هه) ۾ مطبع هندو پريس دهلي مان شايع ڪرايو.

2. هي ڇاپو آخوند محمد آدم ڪتب فروش قنڌار مولوي عبدالرشيد ”محبوب“ جي تصحيح ۽ ڪتابت سان 128 صفحن تي فيروز پرنٽنگ پريس ورڪس لاهور مان شايع ڪرايو. هن ڇاپي تي طباعت جو سال لکيل نه آهي.

3. هي ڇاپو ابو سعيد علامه غلام مصطفيٰ قاسمي صاحب جي تحقيق ۽ مقدمي سان 148 صفحن تي سنه 1987ع / 1398 هه ۾ مولوي محمد عالم صاحب مدير مدينه العلوم پينڊه حيدرآباد طرفان شايع ٿيو.

4. هي ڇاپو سنه 2001ع ۾ حاجي ملا محمد جمع آخوند ڪانسي روڊ ڪوئٽا طرفان شايع ڪيو آهي. هي ڇاپو مٿين آدم خان واري ڇاپي جو عڪس آهي.

5. مخدوم عبداللطيف ٺٽوي (متوفي 1239 هه) جو ڪيل سنڌي منظوم ترجمو 688 صفحن تي قاضي محمد ابراهيم سنه 1291 هه ۾ مطبع حيدري بمبئي مان شايع ڪرايو.

6. مخدوم عبداللطيف ڀٽائي (متوفي 1189ھ) جي ڪيل سنڌي منظوم ترجمي کي موجوده سنڌي نثر صورتخطي جو وڳو ڊاڪٽر انس راجپر پارايو. ۽ هي نثري ترجمو 320 صفحن تي سنڌي لئنگئيج اٿارٽي، حيدرآباد طرفان سنه 2012ع ۾ شايع ٿيو آهي.

7. فرائض الاسلام جو اردو ترجمو مولوي محمد عبدالعليم ندويءَ ڪيو ۽ هي ترجمو 236 صفحن تي سنه 1986ع ۾ مولوي محمد عالم صاحب مدينه العلوم پبليڪيشن شريف پاران شايع ٿيو.

”فرائض الاسلام“ تي پنجاب جو فاضل اشفاق احمد، عرب ليگ يونيورسٽي، قاهره، مصر مان ايم فل ڪري رهيو آهي جنهن جي نگراني جامعہ ازهر، مصر جو مشهور عالم دين رافت عثمان ڪري رهيو آهي. (27)

(11) فرائض الايمان :

مخدوم محمد هاشم ڀٽائي (متوفي 1174ھ) جي هن تصنيف جو ڪٿي به ذڪر نه ٿو اچي. البتہ ڊاڪٽر عبد الرسول قادري پنهنجي پي ايڇ ڊي ٿيسز ۾ ڄاڻايو آهي ته اها تصنيف مخدوم محمد هاشم ڀٽائي جي ”فرائض الاسلام“ کان علاوه آهي. (28) ۽ هن ڪتاب جو ڪو به نسخو هن وقت تائين دستياب نه ٿي سگهيو آهي

(12) بناء الاسلام :

هي ڪتاب مخدوم محمد هاشم ڀٽائي (متوفي 1174ھ) جي سنڌي منظوم تصنيف آهي. مخدوم صاحب اسلامي عقيدن جي بيان لاءِ 5 ذو الحج 1143ھ ۾ پنهنجي هن ڪتاب ”بناء الاسلام“ کي تصنيف فرمايو.

هيءُ ڪتاب ٻن بابن ۽ هڪ خاتمي تي مشتمل آهي.

باب پهريون: ايمان مفصل ۾ وارد ٿيل 7 صفتن جي بيان ۾.

باب ٻيو: انهن مسئلن جي بيان ۾ جيڪي مٿين 7 صفتن کان علاوه آهن.

خاتمو: ايمان مجمل جي بيان ۾.

هن ڪتاب کي ”عقائد الاسلام“ ۽ ”عقائد هاشمي“ به چيو ويندو آهي.

مخدوم صاحب جي هن ڪتاب جي ٽن قلمي نسخن جا عڪس راقم جي لائبريري

“المكتبة الفهيمية” ۾ موجود آهن، جنهن جو تفصيل هن طرح آهي:

1. هي قلمي نسخو محترم پروفيسر ڊاڪٽر عبد الوحيد انڊڙ روهڙي واري وٽ موجود آهي. هن نسخي جي ٽائٽل تي ڪتاب جو نالو هن طرح لکيل آهي “اين نسخہ سنڌي بناء الاسلام عقائد الاسلام” (29) هي نسخو 215 ورقن تي مشتمل آهي. هن نسخي جي آخر ۾ ڪاتب پنهنجو نالو هن طرح لکيو آهي “راقمہ اضعف العباد واحقر الانام فقير حافظ محمد سعيد عرف ورو بن غفران پناه عبد الحڪيم مرحوم تحريراً في تاريخ سلخ شوال المڪرم سنہ 1162ھ”
 2. هي قلمي نسخو “مکتبه قاسميه” ڪنڊيارو جي زينت آهي. هن نسخي جي سرورق تي ڪتاب جو نالو هن طرح لکيل آهي “الجزء الاول عقائد الاسلام تصنيف مخدوم محمد هاشم صاحب عليه الرحمة” (30) هي نسخو 171 ورقن تي مشتمل آهي. هن نسخي جي آخر ۾ ڪاتب هن طرح لکيو آهي “تمام شد ڪتاب مستطاب عقائد الاسلام از دست فقير حقير پر تقصير عثمان الصباغ بتاريخ بيست هفتم ماه رجب المرجب 1257ھ”
 3. هي نسخو مفتي استاذي ڪريم بخش مگسوي چشموي عليه الرحمه جي مدرسي جي ڪتب خاني “المكتبة الڪريمية” ۾ موجود آهي. 243 ورقن تي هي نسخو مشتمل آهي. هن نسخي جو ڪاتب ملا بلال ولد ملا عبد الڪريم لاکير، ايساني آهي. ڪتابت جي تاريخ معلوم نه ٿي سگهي آهي.
- مخدوم صاحب جي هن ڪتاب “بناء الاسلام” جو مخدوم سيد محمد عاقل بن محمد حسين لڪلوي هالائي حسيني فارسي زبان ۾ ترجمو ڪيو آهي. جنهن جو عڪس راقم جي ڪتب خاني “المكتبة الفهيمية” ۾ موجود آهي. ۽ مولوي عبد القادر پنهوريءَ واري وري سيد محمد عاقل هالائي واري فارسي ترجمي جي تلخيص ڪئي آهي. جنهن جو عڪس “مکتبه قاسميه” ڪنڊيارو ۾ موجود آهي. (31)
- مخدوم صاحب جو هي ڪتاب “بناء الاسلام” ڪيترائي دفعا ڇپجي چڪو آهي، جنهن مان هن ڪتاب جي شهرت جو اندازو ٿئي ٿو. طباعت جو تفصيل هن ريت آهي:
1. هيءُ ڇاپو 424 صفحن تي، سنہ 1294ھ ۾، ڇاپخانہ “مرغوب هر ديار” بمبئي ۾

- شايع ٿيو.
2. هيءُ ڇاپو 424 صفحن تي، ڇاپخانہ ”گلستان ڪشمي“ (شهر جونالونہ لکيل آهي) مان ڇپجي پڌرو ٿيو.
3. هيءُ ڇاپو 312 صفحن تي سنہ 1315ھ ۾ ڇاپخانہ ”صفدری“ بمبئي ۾ ڇاپيو.
4. هي ڇاپو 160 صفحن تي، سنہ 1320ھ ۾ بمبئي مان شايع ٿيو.
5. هي ڇاپو سنہ 1343ھ ۾ مطبع ”گلزار حسيني“ مان شايع ٿيو.
6. ”بناء الاسلام“ جو هي ڇاپو سنہ 1958ع ۾ 262 صفحن تي حاجي احمد خان ابڙو ابڙا محلہ، نصرپور پاران شايع ٿيو.
7. هي ڇاپو سنہ 1963ع ۾ ڪراٽون سائيز جي 264 صفحن تي ساڳئي ناشر طرفان شايع ٿيو.
8. بناء الاسلام جو هي ڇاپو 280 صفحن تي ساڳئي ناشر طرفان شايع ٿيو.
9. فقير محمد اسماعيل ڪنڀار نٿوي، هن ڪتاب کي پهريون دفعو سنہ 1974ع ۾ شايع ڪرايو ۽ تائيتل تي هي نالو لکرايو ”بناء الاسلام المعروف بنياد الايمان“
10. ۽ ٻيو دفعو سنہ 1975ع ۾ 132 صفحن تي، فقير ڪنڀار نٿويءَ شايع ڪرايو.
11. هن ڇاپي جي متعلق محمد اسماعيل نٿوي پاڻ واري ”بنياد الايمان“ جي مقدمه ۾ لکيو آهي ته: ”1906ع وارو ڇاپو سندس وٽ موجود آهي.“ (32)
12. ڊاڪٽر عبد الرسول قادري انهيءَ ڪتاب کي سنڌي نثر ۾ ڪيو هو ۽ ڊاڪٽر قادري صاحب جي اها ڪاوش 187 صفحن تي مهراڻ اڪيڊمي شڪارپور مان سنہ 2006 ۾ شايع ٿي آهي.
13. مولوي محمد قاسم سومري ڪنڊياري واري جن به مخدوم صاحب جي منظوم ”بناء الاسلام“ کي نئين ۽ بامحاوره سنڌيءَ ۾ آندو. ۽ هي ڪتاب روشني پبليڪيشن ڪنڊيارو طرفان سنہ 2007ع ۾ شايع ٿيو.
- راقم هن ڪتاب جو اردو ۾ ترجمو، تحقيق ۽ تخريج جو ڪم پڻ ڪيو آهي جيڪو طباعت جي مراحل ۾ آهي.
- (13) الجنة في عقيدة اهل السنة:

هي رسالو شيخ محمد حيات سنڌي (متوفي 1163هـ) جي عربي تصنيف آهي. شيخ محمد حيات سنڌي پنهنجي هن رسالي ۾ خدا جي صفات، رسالت، ملائڪه، قبر، قيامت، خلافت، ۽ اهل السنة والجماعة جي متعلق ضروري عقيدا شامل ڪيا آهن. هن رسالي جا ٻه قلمي نسخا دستياب ٿيا آهن جن کي ڊاڪٽر رفيق احمد مگريو جن پنهنجي پي ايڇ ڊي ٿيسز ۾ ذڪر ڪيو آهي. (33)

مخدوم محمد حيات سنڌي جو هي رسالو سنه 1425ھ مطابق 2004ع ۾ جناب ڊاڪٽر قاري عبد القيووم ميراڻي سنڌيءَ جي تحقيق سان مڪتبہ الاسدي، مڪرمه طرفان شايع ٿيو آهي.

(14) مقدمة في العقائد:

هي رسالو شيخ محمد حيات سنڌي (متوفي 1163هـ) جي عربي تصنيف آهي. هن ڪتاب کي سنڌ جي ڪنهن به تذڪره نگار ذڪر نه ڪيو آهي، البتہ علامہ خير الدين الزرڪلي (متوفي 1396هـ)، پنهنجي ڪتاب ”الاعلام“ ۾ ذڪر ڪيو آهي. (34) ۽ مولوي محمد اسحاق پٽي، پنهنجي ڪتاب ”فقهاءِ هند“ (35) ۾ ذڪر ڪيو آهي. هن ڪتاب جو فقط نالو ملي ٿو نسخو ڪٿي آهي ان بابت ڪا به ڳالهه مذڪور نه آهي.

شيخ محمد حيات سنڌي جي هن ڪتاب ”مقدمة في العقائد“ جي متعلق ڊاڪٽر رفيق احمد مگريو جن لکيو آهي ته: هي به ممڪن آهي (بلڪه غالب گمان) آهي ته اهو ڪتاب ساڳيو ئي ”الجنة في عقيدة اهل السنة“ هجي ۽ هي به ٿي سگهي ٿو ته ”مقدمة في العقائد“ عقائد بابت سندس ڪا ٻي ڪاوش هجي. ڇو ته هڪ ئي مصنف، هڪ ئي موضوع تي ٻه ٽي ڪتاب لکي سگهي ٿو بلڪه لکندا رهندا آهن. (36)

(15) شرح علي مقدمة في العقائد:

هي رسالو شيخ محمد حيات سنڌي (متوفي 1163هـ) جي عربي تصنيف آهي. مخدوم محمد حيات سنڌي جي همعصر ”ميرزا المدني“ ”مقدمة في العقائد“ نالي رسالو لکيو هو. جنهن جو مختصر شرح شيخ سنڌي ڪيو.

هن رسالي جي متعلق ڊاڪٽر رفيق احمد مگريو جن پنهنجي پي ايڇ ڊي ٿيسز ۾ ڄاڻايو آهي ته هن رسالي جو نسخو دستياب نه ٿي سگهيو آهي. البتہ هن رسالي جو عڪس راقم جي

ڪتب خاني ۾ موجود آهي.

هي رسالو ڪنهن مجموعي ۾ شامل آهي. اصل نسخو ڪهڙي ڪتب خاني جو آهي ان بابت نشاندهي نه ٿي سگهي آهي. باقي شيخ محمد حيات سنڌيءَ جو هي رسالو مجموعي جي ورقي نمبر 134 کان 140 ورقي تائين ستن ورقن تي مشتمل آهي. رسالي ۾ ڪاتب جو نالو لکيل نه آهي، التبه ڪتابت جو سن ذِي الْحِجَّة 1158ھ لکيل آهي.

هن رسالي جي شروعات هنن لفظن سان آهي: ”الحمد لله الذي هو حامل بذاته لذاته و دل بمبدعاته على كلاماته، و الصلاة و السلام على اشرف مصنوعاته و على آله و اصحابه الذين فازوا بصلاته، اما بعد فيقول العبد افقر عباد الله محمد حياة السندي المدني..... الخ“

۽ رسالي جي پڄاڻي هنن لفظن تي ٿئي ٿي: ”و ما كان من خطا فاسئل الله العفو و الغفران، لا اله الا الله محمد رسول الله.“

(16) فتح الودود في التكلم في مسئلة العينية و وحدة الوجود:

هي رسالو شيخ محمد حيات سنڌي (متوفي 1163ھ) جي عربي تصنيف آهي. شيخ صاحب هن رسالي ۾ الله تعاليٰ جي وحدانيت ۽ توحيد ۽ رب عزوجل جي وجود تي دلائل ذکر ڪيا آهن. ۽ ثابت ڪيو آهي ته وجود حقيقي الله تعاليٰ جو ئي آهي.

هن رسالي جي شروعات هنن لفظن سان آهي: ”الحمد لله الفرد الاحد الصمد، و الصلاة و السلام على حبيبه الاحمد و على آله و صحبه الى آخر الابد..... الخ“

۽ رسالي جي پڄاڻي هنن لفظن سان آهي: ”و قلما تجد هذه الفائدة في المسطور، و قلما تسمع فيما يلقي في الصدور“

هي رسالو دار الڪتب الظاهريه، مصر ۾ 6981 نمبر تي هڪ مجموعي ۾ موجود آهي. (37) مجموعي ۾ هي رسالو 76 ورقي کان 87 ورقي تائين آهي. راقم جي لائبريري ۾ هن نسخي جو عڪس موجود آهي.

(17) رسالة في حقيقة الايمان :

هي رسالو مخدوم ابو الحسن غلام حسين بن محمد صادق صغير مدني (متوفي 1187ھ) جي عربي تصنيف آهي. هن رسالي جي نالي جو ذڪر ڪنهن به ڪتاب ۾ ڪونه ٿو ملي. ڇو ته هن رسالي جي شروع ۾ نه ڪتاب جو نالو ڄاڻايل آهي ۽ نه ئي مخدوم ابو الحسن

صغير پنهنجي هن رسالي جي مقامي رسالي جو نالو ذڪر ڪيو آهي. البت ايران جي عالم آية الله العظمي النجفي مرعشي جي ڪتب خاني جي فهرست ۾ هن رسالي جو نالو ”حقيقت الايمان“ جي نالي سان لکيل آهي (38) مخدوم ابو الحسن صغير جي هي تصنيف ايمان جي متعلق هڪ مسئلي ”عمل، ايمان ۾ داخل آهن يا نه؟“ بابت لکيو آهي. ۽ پنهنجي موقف تي دلائل ذڪر ڪيا آهن. جهڙي طرح مخدوم ابو الحسن هن رسالي جي مقامي ۾ ذڪر ڪيو آهي.

تن ورقن تي مشتمل هن رسالي جو عڪس راقم جي لائبريري ”المكتبة الفهيمية“ ۾ موجود آهي. هن رسالي جي شروعات هنن لفظن سان آهي.

”الحمد لله الذي هدانا لهذا وما كنا لنهتدي لولا ان هدانا الله، و الصلاة والسلام على حبيبه و مصطفىه، و على آله وصحبه و من والاه، و بعد فيقول الفقير ابو الحسن السندي المدني كان الله له في دينه و دنياه الخ“

۽ اختتام هنن لفظن سان آهي. ”و قال ﷺ نزل الناس منازلهم، اذنا الله تعالى بأداب نبيه، و خلقنا باخلاقه و حشرنا باتباعه الغر المحجلين و اشياعه السابقين و سلام على المرسلين و الحمد لله رب العالمين“

رسالي جو وچور:

هن رسالي ۾ مخدوم ابو الحسن صغير لکي ٿو ته: ڪجهه ماڻهن هي خيال ڪيو ته امام جليل محمد بن اسماعيل بخاري پنهنجي ڪتاب ”صحيح بخاري“ ۾ اعمال کي ايمان ۾ داخل ڪيو آهي. پوءِ مان انهن جي ان وهم کي واضح ڪندي هي رسالو مرتب ڪيو.

(18) الافاضة المدنية في الارادة الجزئية:

هي رسالو مخدوم ابو الحسن غلام حسين بن محمد صادق صغير مدني (متوفي 1187هـ) جي عربي تصنيف آهي. ابو الحسن صغير هن رسالي ۾ علم ڪلام جي مشهور بحث ٻانهن جي عملن جي تخليق، ٻانهي جي ارادي ۽ ڪسب بابت بحث ڪيو آهي. ۽ پنهنجي موقف کي دليلن سان ثابت ڪيو آهي. ۽ معتزلين، جهمين، ماتريدين ۽ اشعرين جو موقف به بيان ڪيو آهي.

هن رسالي جو قلمي نسخو مكتبة الحرم مڪي ۾ هڪ مجموعي جي صورت ۾ موجود آهي. انهيءَ مجموعي ۾ هي رسالو 428 صفحي کان 461 صفحي تائين 34 صفحن تي مشتمل

آهي. (39) هن نسخي جو عڪس راقم جي ڪتب خاني ۾ موجود آهي.

هي رسالو علي بن عبده علي الالمعي جي تحقيق سان مڪتبه الرشد، الرياض مان سنه 1428هـ مطابق 2007ع ۾ 248 صفحن ۾ شايع ٿيو آهي. پر هن رسالي جي ٽائيتل ۾ مصنف امام محمد بن عبد الهادي السنڌي لکيو ويو آهي جيڪو غلط آهي. هن رسالي جو مصنف ابو الحسن الصغير مدني ٿي آهي. (40)

هن رسالي جو رد محمد بن اسماعيل الڪحلاني الصنعاني (متوفي 1182هـ) نالي ”الانفاس الرحمانية اليمينية في ابحاث الافاضة المدنية“ سان لکيو آهي. جيڪو 475 صفحات تي مڪتبه الرشد سنه 1428هـ مطابق 2007ع ۾ شايع ٿيو آهي.

(19) الفیوضات النبویة فی حل الغاز البرکوبیة:

هي رسالو مخدوم ابو الحسن غلام حسين بن محمد صادق صغير مدني (متوفي 1187هـ) جي عربي تصنيف آهي مخدوم ابو الحسن هن رسالي ۾ علامه محمد البرکوي جي ڪلمه توحيد متعلق عبارات جي شرح ڪئي آهي.

هن رسالي جا ٻه قلمي نسخا راقم جي ڪتب خاني ۾ موجود آهن جنهن جو تفصيل هن طرح آهي.

(1) هي نسخو مڪتبه الحرم مڪي ۾ هڪ مجموعي جي صورت ۾ موجود آهي. انهيءَ مجموعي ۾ هي رسالو 23 ورقي کان 33 ورقي تائين 11 ورقن تي مشتمل آهي. (41)

(2) هي نسخو ترڪي جي ڪنهن ڪتب خاني ۾ موجود آهي. هن نسخي ۾ ٽي صفحا شامل آهن. هن نسخي جي آخر ۾ مؤلف طرفان رسالي جي تصنيف جو سن هن طرح لکيل آهي: ”حرره الفقير ابو الحسن السنڌي بطيبه في 4 من ذي الحجه سنه 1178هـ“ ۽ هن نسخي ۾ ڪتابت جو سن 1188هـ ڄاڻايل آهي.

(20) رسالة في الخلق والكسب:

هي رسالو مخدوم ابو الحسن غلام حسين بن محمد صادق صغير مدني (متوفي 1187هـ) جي عربي تصنيف آهي. مخدوم صاحب هن رسالي ۾ علم ڪلام جي بحثن جو تفصيلي گفتگو ڪيو آهي ۽ دليلن سان پنهنجي موقف کي واضع ڪيو آهي.

مخدوم صاحب هن رسالي کي هڪ مقدمي ۽ ٽن بابن ۽ هڪ الحاصل ۾ تقسيم ڪيو آهي

جنهن جو تفصيل هن طرح آهي:

(1) مقدمه

(2) الباب الاول في قول الجبرية الجهمية

(3) الباب الثاني في قول اهل القدر.

(4) الباب الثالث في تحقيق ما هو الحق من التوسط بين الجبر والقدر

هن باب ۾ وري تي فصل آهن.

(5) الحاصل

هن رسالي جو قلمي نسخو مڪتبه الحرم مڪي ۾ هڪ مجموعي جي صورت ۾ موجود آهي. انهيءَ مجموعي ۾ هي رسالو 1 ورقي کان 22 ورقي تائين 22 ورقن تي مشتمل آهي. (42) هن نسخي جو عڪس راقم جي ڪتب خاني ”المڪتبه الفهيميه“ ۾ موجود آهي.

(21) الفتوحات الغيبية في شرح عقائد الصوفية:

هي ڪتاب علامه شاه فقير الله علوي (متوفي 1195هـ) جو عربي ٻولي ۾ تصنيف شده آهي. مصنف هن ڪتاب ۾ صوفياءَ ڪرام جي عقيدن ۽ نظريات کي سهڻي انداز ۾ بيان ڪيو آهي. ۽ هن ڪتاب ۾ عقيدتي جي لحاظ کان تصوف کي بيان ڪيو ويو آهي. هن ڪتاب جو عڪس راقم جي لائبريري ۾ موجود آهي.

هي ڪتاب وڏي تختي جي 209 صفحن تي مشتمل آهي.

هن ڪتاب جي شروعات هنن لفظن سان آهي: ”لک الحمد يا من كشفت دقائق الحقائق و الحكم على قلوب العارفين... الخ“

هن ڪتاب جي پڄاڻي هنن لفظن تي آهي: ”كما ورد في الاحاديث الصحاح و لا يحصل ذلك الا بالاشتغال بالاحاديث و بالله التوفيق.“

(22) رساله در بيان كلمات كفر:

هي رسالو مخدوم عبد الملڪ درٻيلي جو آهي. مخدوم عبد الملڪ جا تفصيلي حالات معلوم نه ٿي سگهيا آهن البتہ مخدوم عبد الملڪ پاڻ کي مخدوم ميان عبد اللطيف درٻيلي جو فرزند ڄاڻائي ٿو (43)

هن رسالي جا چار صفحات آهن. هي رسالي جو عڪس راقم جي لائبريري ”المڪتبه

الفهيمية“ موجود آهي.

هي رسالو فارسي زبان ۾ لکيل آهي.

هن رسالي جي شروعات هن طرح آهي: ”بسم الله الرحمن الرحيم، الحمد لله رب العالمين والصلاة والسلام على رسوله محمد وآله واصحابه اجمعين. اما بعد: ميگويد بنده فقير حقير پر تقصير عبد الملك بن علاء الاوحدی سيف الدين مرحوم مخدوم ميان عبداللطيف دريلي چون اکثر مسلمانان در معاملات و محاورات خود سخنهاء بايکديگر ميگويند در بعضی اوقات کلمات کفر..... الخ“

۽ رسالي جو اختتام هنن لفظن سان آهي: ”اگر گوید دیگر سه مر با حق یاری اه، او گفت هر کسی یاری دهد من بنا حق رایاری دهم، کفر است. واللہ اعلم بالحق والصواب واليه المرجع والمآب. تمت. تمام شد کار من بانظام شد، روي شیطان سياه شد.“

هن رسالي جي آخر ۾ ڪاتب پنهنجو نالو هن طرح لکيو آهي ”تماميت يافت اين نسخه متبرکه شريفه ميمونه در بيان کلمات کفر از تصنيف حافظ عصره علاء دهره مخدوم الخاديم مرحوم مخدوم ميان عبد الملك بن العالم الفاضل الکامل مرحوم مخدوم ميان عبداللطيف دريلي بدست خاکپاي اهل الله اضعف عباد الله راجي الى رحمة الله القوي الغني على اصغر بن العالم العال الفاضل صدر الحفاظ البسدولي محمد الحسيني العلوي ساکنين في قرية لعلوي سادات..... الخ“

رسالتي جي ڪتاب تاريخ هن طرح لکي آهي. ”بتاريخ يازدهم از شهر جماد الاول سنه 1104هـ“ صدر الحفاظ البسدولي محمد الحسيني العلوي ساکنين في قرية لعلوي سادات..... الخ (44)

رسالتي جو وچور:

هن مختصر رسالي ۾ چوڏهن باب ذڪر ٿيل آهن جيڪي هن طرح آهن:

باب اول. در بيان الفاظي که تعلق بذات الله تعالي و صفاته دارند.

باب دوم. در بيان الفاظي که متعلق بمكان و غيره.

باب سيوم. در بيان الفاظي که تعلق بالملائكة دارند.

باب چهارم. در آنچه متعلق است بانبياء علي نبينا وعليهم افضل الصلوة والتحية.

باب پنجم. در آنچه تعلق دارد بقرآن.

باب ششم. در آنچه متعلق است بنماز و روزه و زکوة.

باب هفتم. در آنچه متعلق بذکرها خدائي تعالي.

باب هشتم، در آنچه متعلق است بانكار امر معروف و نهی عن المنکر.

باب نهم، در آنچه متعلق است باهانت علم و صلحاء.

باب دهم، در آنچه متعلق دارد بتعزیه.

باب یازدهم، در آنچه متعلق است بسلطان و جابر.

باب دوازدهم، در آنچه متعلق است بانكار امور آخره.

باب سیزدهم، در آنچه متعلق است بتلقین کلمه کفر.

باب چهاردهم، در متفرقات است.

(23) منظومہ سنڌي در بارہ ايمان:

هي رسالو ابو عبد الله علي بن حافظ چچر ڪوتي سنڌي جو سنڌي منظوم ٻولي ۾ لکيل آهي.

هن بزرگ جي سن وفات بابت ڪا به معلومات حاصل نه ٿي سگهي آهي. البتہ هي بزرگ

ٻارهين صدي هجريءَ جو آهي. هن رسالي جو ذڪر ڊاڪٽر مولانا سومرو محمد اديس سنڌي

جن مخطوطات سنڌ آرڪائيوز جي فهرست ۾ ڪيو آهي. (45)

هي رسالو ٻن ورقن تي مشتمل آهي ۽ هر هڪ ورق ۾ پندرهن سٽون آهن.

۽ هن رسالي جي ابتدا هنن لفظن سان آهي: ڪر ڪو ساراه صاحب جي جل جلاله حمد سين

هجا * جنهن جو ناهي ڪو پاڪ مثل ڪنا.

۽ هن رسالي جي پڄاڻي هنن لفظن سان آهي: توبه ڪير سچ سين مو گئس تن ڪنا *

ڪلمو چوان ٿو صدق سين وڏي ويساها. (46)

(24) رسالہ في خلق الاعمال:

هن رسالي جو مصنف قاضي نعمت الله ٺٽوي (هي بزرگ ڏهين صدي هجريءَ جو آهي) آهي. ۽

هن رسالي جو ذڪر خدا بخش اورنٽل لائبريري پٽنه جي مخطوطات جي فهرست ۾ آهي (47)

قاضي نعمت الله ٺٽوي جو هي رسالو ٻن ورقن تي مشتمل آهي ۽ هڪ ورقي ۾ ويهه سٽون آهن ۽

متن جو خط نستعليق آهي. (48)

هن رسالي ۾ ڇا ذڪر ٿيل آهي؟ ان جو علم تڏهن حاصل ٿيندو جڏهن نسخو اسان جي

سامهون هوندو البتہ رسالي جي نالي مان معلوم ٿئي ٿو ته قاضي نعمت الله ٺٽوي جو هي رسالو

عملن جي تخليق متعلق آهي.

(25) فتوح العقائد:

هي ڪتاب مخدوم شيخ فتح محمد برهانپوري سنڌي صاحب مفتاح الصلاة (متوفي 1080ھ) آهي. مخدوم فتح محمد هن ڪتاب کي سنه 1060ھ ۾ فارسي ٻولي ۾ تصنيف ڪيو آهي.

عبد الحي حسني، شيخ فتح محمد برهانپوري جي هن ڪتاب جو نالو ”مفتاح فتوح العقائد“ ڄاڻايو آهي. (49)

شيخ فتح محمد برهانپوري هن ڪتاب ۾ الله تعاليٰ جي وحدانيت، توحيد، رسالت ۽ ٻين عقيدن جي متعلق مواد جمع ڪيو آهي.

”فتوح العقائد“ جا قلمي نسخا سنڌ ۽ هند جي مختلف ڪتب خانن ۾ موجود آهن. هن جو هڪ 108 صفحن تي مشتمل قلمي نسخو ”سچل سرمست لائبريري“ خيرپور ميرس ۾ موجود آهي. (50)

راقم جي ڪتب خاني ”المكتبة الفهيمية“ ۾ پڻ فتوح العقائد جو هڪ عڪسي نسخو موجود آهي. جنهن جو اصل هندستان جي ڪنهن لائبريري ۾ مجموعي جي صورت ۾ موجود آهي. هن ڪتاب جو هڪ ڇاپو 88 صفحن تي مشتمل سنه 1313ھ ۾ مطبع مجتبائي دهلي مان شايع ٿيو آهي. پروفيسر محمد عثمان ميمڻ ”فتوح العقائد“ جو سنڌي ۾ ترجمو ڪيو آهي. (51)

(26) زبدة العقائد:

هن رسالي جو مصنف ميان رحيم الله بن مخدوم شيخ فتح محمد برهانپوري سنڌي صاحب ”مفتاح الصلاة“ آهي. هن رسالي جو ذڪر ڪنهن به ڪتاب ۾ نه ٿو ملي. البتہ ان جو قلمي نسخو مجموعي جي صورت ۾ هندستان جي ڪنهن لائبريري ۾ موجود آهي. راقم جي لائبريري ”المكتبة الفهيمية“ ۾ ان مجموعي جو عڪس موجود آهي.

يارهين صدي جي هن بزرگ ميان رحيم الله جو تفصيلي احوال ۽ سن ولادت ۽ وفات نه ٿو ملي، البتہ ميان صاحب جي متعلق سيد محمد مطيع الله راشد برهانپوري هن طرح لکي ٿو: آپ حضرت بابا فتح محمد محدث کے فرزند ہیں، والد کی تعلیم و تربیت سے پروان چڑھے۔ جملہ علوم عقلی و نقلی میں استعداد کامل بہم پہنچائی۔ تصوف کے اسرار و رموز و ریاضت و مجاہدات سے حاصل فرمائے۔ درویش دوست اور تقویٰ شاعری مسلک تھا۔

هن رسالي ۾ 43 صفحات آهن. ”زبدة العقائد“ جي ٽائيتل تي هن طرح لکيل آهي ”الجزء الاول زبدة العقائد تصنيف الاستاذ الاجل والاکرم ميان بابا رحيم الله بن شيخ قدس الله“. هن رسالي جي شروعات هنن لفظن سان آهي: ”حمد واجب وجودی که فرض ابتدائے افهام وعقول در معارش الوهیتش عين محال است۔۔۔۔“

۽ رسالي جي پڄاڻي هنن لفظن سان ٿئي ٿي: ”عن انس بن مالک رضي الله عنه قال قال رسول الله صلي الله عليه وسلم من قضی حاجة اخيه المسلم في الله كتب الله له عمر الدنيا سبعة آلاف صيام فحاره و قيام ليله كذا في العقيدة السنية.“

هن رسالي ۾ الله تعاليٰ جي صفتن، ايمان مفصل ۽ مجمل جو تفصيلي بيان ۽ نبي ڪريم ﷺ جي متعلق عقيدن جو بيان آهي. هن رسالي جو ڪاتب محمد افضل آهي.

(27) العقائد السنية:

هن ڪتاب جو مؤلف قاضي عثمان بن عيسيٰ الصديقي برهانپوري (متوفي 1008ھ) آهي. هي ڪتاب عربي ٻولي ۾ آهي.

هن ڪتاب جي ٻن قلمي نسخن جا عڪس راقم جي ڪتب خاني ”المكتبة الفهيمية“ ۾ موجود آهن جن جو تفصيل هن طرح آهي:

(1) هن جو اصلي نسخو جامعة ملڪ السعود جي ڪتب خاني ۾ موجود آهي. هن نسخي

۾ 53 ورقه آهن. هن نسخي جو ڪاتب عبد العزيز عرف سيهاڻي متوطن راولپنڊي آهي.

(2) هي نسخو 73 ورقن تي مشتمل آهي. هن نسخي ۾ نه ڪاتب جو نالو لکيل آهي نه ئي

ڪتابت جو سن درج ٿيل اٿس البتہ هي نسخو اڏو هي کاڌل آهي جنهن مان معلوم ٿي

رهيو آهي تہ هي پراڻو نسخو آهي.

هن ڪتاب جا قلمي نسخا سنڌ جي مختلف ڪيترن ئي ڪتب خانن ۾ موجود آهن. هن

ڪتاب جا ٻه نسخا سنڌ آرڪائيو جي لائبريري ۾ موجود آهن. (53) هن ڪتاب جو هڪ

نسخو سنڌي لاجي لائبريري ۾ پڻ موجود آهي. (54)

هي ڪتاب ٻه ڀيرا شايع ٿيو آهي جنهن جو تفصيل هي آهي:

(1) هي ڇاپو مير محمد ڪتب فروش پاران 50 صفحن تي سنہ 1309ھ ۾ مطبع فاروقي،

قصه خواني پشاور مان شايع ڪيو.

(2) هي ڇاپو به ساڳي ئي مالڪ مير محمد ڪتب فروش پاران 40 صفحن تي سنڌ

1325ھ ۾ مطبع انصاري، قصه خواني پشاور مان شايع ڪيو.

هن ڪتاب ۾ سترهن فصل آهن :

الفصل الاول، في الايمان بالله تعالى وصفاته وتنزيه.

الفصل الثاني، في حدوث العالم وتفضيل بعض العباد علي بعض.....الخ

الفصل الثالث، في الصحابة المبشرة بدخول الجنة وحكم من سبهم.

الفصل الرابع، في تفسير الايمان وما يتعلق

الفصل الخامس، في كرمات الاولياء واصابة العين وما يناسبه.

الفصل السادس، في الامر بالمعروف وما يتعلق به.

الفصل السابع، فيما يفصل عند الموت وما يعرض للمؤمن من البشارة والرضوان وسؤال القبر و

ما يقرء عند القبر ومدة عذابه وفسخه ومواضع ارواح المؤمنين ودعاء الاحياء للاموات وصدقته

عنهم وما يناسبه وصلاة الجنازة وزيارة القبور وما يتعلق به واحتياج الميت الي الدعاء واجر

المصيبة والتعزية.

الفصل الثامن، في نفخ الصور والبعث والحساب والشفاعة....الخ

الفصل التاسع، في خلود الكافرين في النار وما يتعلق به.

الفصل العاشر، في رؤية الله تعالى.

الفصل الحادي عشر، في كون اسماء الله تعالى توفيقية وحمل النصوص علي ظواهرها وحكم

المتشابه.

الفصل الثاني عشر، في عدم جواز مخالفة الاجماع.

الفصل الثالث عشر، في وجوب نصب الامام وشرايطه وتعدده وعزله.....الخ

الفصل الرابع عشر، في كلمات الكفر.

الفصل الخامس عشر، في الكبائر.

الفصل السادس عشر، في التوبة والدعاء.

الفصل السابع عشر، في بيان مدة بقاء الدنيا.

هن ڪتاب جو فارسي ۾ ترجمو نالي ”روضة العقائد“ پڻ دستياب ٿيو آهي جنهن جو 163

صفحن تي مشتمل عڪس راقم جي ڪتب خاني ۾ موجود پڻ آهي. هن نسخي جي ڪتابت

جو سال 1079ھ آهي.

دي اسڪالر (جنوري - جون 2016ء) عقيدتي تي لکيل سنڌي عالمن جا ڪتاب 98-74

”روضۃ العقائد“ جي مصنف جي گهڻي ڳولا ڪئي وئي پر ڪٿي به ان جو ڏس ڀٽو نه پيو ملي سگهي نه ئي هن ڪتاب تي مصنف جو نالو لکيل آهي. البتہ عبدالحي حسني جي ڪتاب ”نزہۃ الخواطر“ جي ورقن کي اٽلائيندي پٽلائيندي هن ڪتاب جي مصنف جو نالو ملي ويو. ”نزہۃ الخواطر“ ۾ هن ڪتاب جي مصنف جو نالو فقيه نجم الدين بن عباس الحنفي برهانپوري لکيل آهي. (55)

راڻو ”العقائد السنيہ“ جو سنڌي ۾ ترجمو پڻ ڪيو آهي ۽ راڻو انهيءَ ڪتاب تي عربيءَ ۾ تحقيق ۽ تخريج بہ ڪري رهيو آهي. (56)

(28) ثبات الايمان:

هن رسالي جو مصنف مخدوم نجم الدين بويڪاني آهي. هي رسالو پنجن ورقن تي مشتمل آهي ۽ هن رسالي جو قلمي نسخو جامع دينيه دار الهدى ٺيڙهيءَ جي ڪتب خاني ۾ موجود آهي. (57)

هن رسالي متعلق ڊاڪٽر مولانا عبد الله کوسولڪي ٿو ته: ڪلم جي فضيلت جي بيان ۾ آهي. جنهن ۾ ايمان تي ثابت قدم رهڻ لاءِ دعائون، وظيفا ۽ طريقا لکيل آهن. ڪاتب حافظ عبد الملڪ ولد ملا درويش ناريجو آهي. (58)



This work is licensed under a [Creative Commons Attribution-NonCommercial-ShareAlike 4.0 International \(CC BY-NC-SA 4.0\)](https://creativecommons.org/licenses/by-nc-sa/4.0/)

حوالا ۽ حواشي

1. ابن منظور، لسان العرب، دار الصادر بيروت، ط 1414، جلد 3، صفحو 296
2. ملڪاوي، محمد احمد محمد عبد القادر خليل، عقيدة التوحيد في القرآن الكريم، مكتبة دار الزمان، ط: اولي 1405هـ، صفحو 20
3. حاجي خليل، كشف الظنون، مكتبة المثنى بغداد، 1941ع جلد 2، صفحو 1145
4. الزركلي، الاعلام، دار العلم الملائين، ط 15، 2002ع، جلد 1، صفحو 275. حاجي خليل، كشف الظنون، مكتبة المثنى بغداد، 1941ع جلد 2، صفحو 1612
5. حاجي خليل، كشف الظنون، مكتبة المثنى بغداد، 1941ع جلد 2، صفحو 1145
6. البغدادى، اسماعيل بن محمد، هدية العارفين، دار احياء التراث العربي، ج 1، صفحو 136
7. كحالة، عمر رضا، معجم المؤلفين، مؤسسة الرسالة، جلد 1، صفحو 328
8. حسني، عبد الحي، نزهة الخواطر، در ابن حزم، ط اولي 1999ع، جلد 4، صفحو 375
9. ڊاڪٽر عبد الله كوسو، مخدوم جعفر بويڪائي، (سوانح حيات علمي ۽ ادبي خدمات)، سنڌي ادبي بورڊ ڄامشورو 2012ع، صفحو 46
10. حسني، عبد الحي، نزهة الخواطر، در ابن حزم، ط اولي 1999ع، جلد 4، صفحو 375
11. ڊاڪٽر عبد الله كوسو، مخدوم جعفر بويڪائي، (سوانح حيات علمي ۽ ادبي خدمات)، سنڌي ادبي بورڊ ڄامشورو 2012ع، صفحو 296 کان 298
12. ڊاڪٽر عبد الله كوسو، مخدوم جعفر بويڪائي، (سوانح حيات علمي ۽ ادبي خدمات)، سنڌي ادبي بورڊ ڄامشورو 2012ع، صفحو 299
13. صديقي سليم الله، خزينة المخطوطات، سنڌي ادبي بورڊ ڄامشورو 2006ع، جلد 1، صفحو 630
14. صديقي سليم الله، خزينة المخطوطات، سنڌي ادبي بورڊ ڄامشورو 2006ع، جلد 1، صفحو 630
15. ڊاڪٽر عبد الله كوسو، مخدوم جعفر بويڪائي، (سوانح حيات علمي ۽ ادبي خدمات)، سنڌي ادبي بورڊ ڄامشورو 2012ع، صفحو 310
16. ڊاڪٽر عبد الله كوسو، مخدوم جعفر بويڪائي، (سوانح حيات علمي ۽ ادبي خدمات)، سنڌي ادبي بورڊ ڄامشورو 2012ع، صفحو 310
17. صديقي سليم الله، خزينة المخطوطات، سنڌي ادبي بورڊ ڄامشورو 2010ع، جلد 2، صفحو 331
18. صديقي سليم الله، خزينة المخطوطات، سنڌي ادبي بورڊ ڄامشورو 2006ع، جلد 1، صفحو 317
19. مقاليد الاسلام، قلمي، صفحو 213
20. محترم ڊاڪٽر محمد اديس سومري سنڌي جن ٻڌايو ته فرائض الاسلام جي مٿان فرائض الاحڪام علي فرائض الاسلام جي تعليقات واري نسخي جو اصل پير ڪرم الله الاهي ماتلي جي ڪتب خاني ۾ موجود آهي.
21. عجب آهي ته ايڏي وڏي محنت ۽ مترجم پنهنجي نالي کي به ظاهر نه ڪيو آهي؟؟؟
22. صديقي سليم الله، خزينة المخطوطات، سنڌي ادبي بورڊ ڄامشورو 2006ع، جلد 1، صفحو 14
23. صديقي سليم الله، خزينة المخطوطات، سنڌي ادبي بورڊ ڄامشورو 2006ع، جلد 1، صفحو 496. هن ڪتب

- خاني جو باني مولوي محمد معروف ميمڻ متياروي هو. سندس وفات کان پوءِ فرزند مولوي عبد الله صاحب هن جي سار سنڀال ڪئي. مولوي صاحب جي وفات کان پوءِ هينئر اهو ڪتب خانو پوئٽرن وٽ موجود نه آهي. شايد پوئٽرن وڪڻي ڇڏيو آهي. والله اعلم بالصواب.
24. قادري ڊاڪٽر عبدالرسول، مخدوم محمد هاشم نثوي سوانح حيات ۽ علمي خدمتون، سنڌي ادبي بورڊ 2006ع، صفحو 330
25. عثمان محمود حسين، فهرس مخطوطات العربية بمكتبة عبد الله بن عباس بمدينة طائف، ط اوليٰ ڪويت 1407هـ، صفحو 91
26. صديقي سليم الله، خزينة المخطوطات، سنڌي ادبي بورڊ ڄامشورو 2010ع، جلد 2، صفحو 272
27. اها ڳالهه راقم کي مولانا محقق حق النبي سنڌي ازهر جي جن ٻڌائي
28. قادري ڊاڪٽر عبدالرسول، مخدوم محمد هاشم نثوي سوانح حيات ۽ علمي خدمتون، سنڌي ادبي بورڊ 2006ع، صفحو 465
29. ڏسو عقائد الاسلام، سرورق
30. ڏسو عقائد الاسلام، سرورق
31. سومرو مولانا محمد قاسم، اسلامي عقيدا، روشني 2007ع، صفحو 14
32. بناء الاسلام المعروف بنياد الايمان، ڇاپو ٻيو، 1975، صفحو 3
33. مگريو ڊاڪٽر رفيق احمد، شيخ محمد حيات سنڌي، سنڌي ادبي بورڊ ڄامشورو 2009ع، صفحو 442
34. الزركلي، خير الدين، الاعلام، ط 15، جلد 6، صفحو 111
35. ڀٽي، محمد اسحاق، فقهاء هند، اداره ثقافت اسلاميه لاهور، 1981ع، جلد 5، حصو ٻيو، صفحو 155
36. مگريو ڊاڪٽر رفيق احمد، شيخ محمد حيات سنڌي، سنڌي ادبي بورڊ ڄامشورو 2009ع، صفحو 444
37. الصالح، محمد رياض، فهرس مخطوطات دار الكتب الظاهرية، (قسم التصوف) ط 1978ع، جلد 2، صفحو 351
38. فهرست نسخ هائي خطي ڪتاب خانہ عمومي حضرت آية الله العظميٰ النجفي مرعشي، ڇاپ دوم، جلد 4، صفحو (287)
39. محمد بن سيد احمد مطبع الرحمن، الفهرس المختصر لمخطوطات مكتبة الحرم المكي الشريف، جلد 1، صفحو 411
40. الافاضة المدنية في الارادة الجزئية، قلمي، صفحو 1
41. محمد بن سيد احمد مطبع الرحمن، الفهرس المختصر لمخطوطات مكتبة الحرم المكي الشريف، جلد 1، صفحو 543
42. محمد بن سيد احمد مطبع الرحمن، الفهرس المختصر لمخطوطات مكتبة الحرم المكي الشريف، جلد 1، صفحو 434
43. رساله در بيان كلمات كفر، صفحو 1
44. رساله در بيان كلمات كفر، صفحو 4
45. سومرو محمد اديس سنڌي، فهرست مخطوطات سنڌ آرڪائيوز حصہ اول خزانہ ڊاڪٽر نبي بخش بلوچ، سنڌ

- آرڪائيو ڪراچي، 2012ع، صفحہ 74
46. سومرو محمد اديس سنڌي فهرست مخطوطات سنڌ آرڪائيو حصہ اول خزانہ ڊاڪٽر نبي بخش بلوچ، سنڌ آرڪائيو 2012ع، صفحہ 74
47. مولوي عبد الحميد، مفتاح كنوز الخفيہ، خدا بخش اورنٽل لائبريري پٽن، جلد 2، صفحو 171
48. مولوي عبد الحميد، مفتاح كنوز الخفيہ، خدا بخش اورنٽل لائبريري پٽن، جلد 2، صفحو 171
49. حسني، عبد الحي، نزہۃ الخواطر، درابن حزم ط اولي 1999ع، جلد 5، صفحو 601
50. صديقي سليم الله، خزینۃ المخطوطات، سنڌي ادبي بورڊ ڄامشورو 2010ع، جلد 2، صفحو 28
51. محترم مخدوم سليم الله صديقي پاتائي جن راقم کي اها ڳالهه ٻڌائي ۽ پڻ چيو ته فتوح العقائد جو سنڌي ترجمو سنڌي ادبي بورڊ ۾ اشاعتي مراحل ۾ آهي.
52. برهانپوري، سيد محمد مطيع الله راشد، برهانپور کي سنڌي اولياء، سنڌي ادبي بورڊ ڄامشورو 2006ع، صفحو 261
53. سومرو محمد اديس سنڌي فهرست مخطوطات سنڌ آرڪائيو حصہ اول خزانہ ڊاڪٽر نبي بخش بلوچ، سنڌ آرڪائيو ڪراچي، 2012ع، صفحو 124، 125
54. صديقي سليم الله، خزینۃ المخطوطات، سنڌي ادبي بورڊ ڄامشورو 2006ع، جلد 1، صفحو 87
55. حسني، عبد الحي، نزہۃ الخواطر، درابن حزم ط اولي 1999ع، جلد 6، صفحو 850
56. ڏٺيءَ در دعا آهي ته راقم جي اها ڪاوش پايءَ تڪليف تي پهچي. آمين
57. صديقي سليم الله، خزینۃ المخطوطات، سنڌي ادبي بورڊ ڄامشورو 2006ع، جلد 1، صفحو 661. راقم ان مهينا کن پهريان جڏهن ان ڪتب خاني کي ڏسڻ لاءِ حاضر ٿيو هو ته مون کي اهو ڪتاب گهڻي ڳولا جي باوجود نه ملي سگهيو شايد هيٺ مٿي ٿي ويو هوندو. واللہ اعلم بالصواب.
58. ڊاڪٽر عبد الله کوسو، مخدوم جعفر بويڪائي، (سوانح حيات علمي ۽ ادبي خدمات)، سنڌي ادبي بورڊ ڄامشورو 2012ع، صفحو 188.